



Presented on : 04-08-2025
 Registered on : 04-08-2025
 Decided on : 27 -04 -2026
 Duration : 00years,08months,23days

મે. જયુડી. મેજી. ફર્સ્ટ ક્લાસ સાહેબની કોર્ટમાં, મુ.નેત્રંગ.

ફોજદારી કેસ નં.૯૪૧/૨૦૨૫

આંક :

ફરીયાદી : શ્રી સરકાર

વિરુદ્ધ

આરોપી : પ્રવિણભાઈ પરસોત્તમભાઈ ત્રિકમભાઈ વસાવા.
 રહે.કંબોડીયા નવી વસાહત,તા.નેત્રંગ,જી.ભરૂચ.

ગુન્હો : પ્રોહી.એક્ટની કલમ-૬૫ (એ),(એ)મુજબ

 ફરીયાદપક્ષે વિ.એ.પી.પી.શ્રી પી.આર.ચૌધરી.
 આરોપી તરફે વિ.વ.શ્રી પી.પી.પરમાર

—
 -: ચુકાદો :-

(૧) ફરીયાદપક્ષના કેસની ટુંકમા હકીકત એવી છે કે,આ
 કામના આરોપીએ તા.૧૮/૧૦/૨૦૨૪ ના રોજ ક્લાક ૧૫/૦૦

વાગ્દે તમો આરોપીનાઓ પોતાના કબજામાંની હોન્ડા કંપનીની એકટીવા સ્કુટર નંબર જી.જે.૧૬-ડી.જે-૦૭૩૦ ની ડેકીમાં ગુજરાત રાજ્યમાં દારૂબંધીનો કાયદો અમલમાં હોવાનું જાણવા છતાં ગેરકાયદેસરનો વગર પાસ પરમીટનો ભારતીય બનાવટના વિદેશીદારૂની બોટલો નંગ-૨૫ કિંમત રૂપિયા ૩૭૫૦/- ના પ્રોહી મુદ્દામાલ સાથે પકડાઈ જઈ, પ્રોહીબીશન એક્ટની કલમ- ૬૫(એ),(એ), મુજબના શિક્ષાપાત્ર ગુન્હા અંગેની ફરીયાદ દાખલ કરેલી છે. તપાસ કરનાર અધિકારી દ્વારા તપાસના અંતે આરોપી વિરુદ્ધ પુરતો પુરાવો જણાઈ આવતા ચાર્જશીટ દાખલ કરવામાં આવેલ છે.

(૨) સદર ગુનાના કામે ચાર્જશીટ રજુ થતાં આરોપી વિરુદ્ધ ફરમાવેલ ગુનાના તહોમત અંગે કોગ્નીજન્સ લઈ, આરોપી સામે સમન્સ ઈશ્યુ કરવામાં આવેલ, જેની ધોરણસર બજવણી થઈ ગયેલ છે. જે અન્વયે આરોપી તેમના વિ.વકીલશ્રી મારફતે હાજર થતાં આરોપીને ક્રિ.પ્રો.કોડની કલમ-૨૦૭ અન્વયે પોલીસ તપાસના કાગળોની નકલો વિનામુલ્યે પુરી પાડવામાં આવેલી. તેમજ આરોપી વિરુદ્ધ આંક-૦૭ થી તહોમતનામું ફરમાવવામાં આવેલ. જે તહોમતનામાની વિગત આરોપીને વાંચી, સંભળાવી, સમજાવી પુછતાં , આરોપીએ તેમના આંક-૦૮ ના પ્રાથમિક નિવેદનમાં ગુનો કબુલ કરવાનો ઈન્કાર કરી, પોતે ઈન્સાફી કાર્યવાહીનો સામનો કરવા માંગતા હોવાની હકીકત જણાવતાં હાલના કેસની ઈન્સાફી કાર્યવાહી શરૂ કરવામાં આવેલી.

(૩) ફરીયાદપક્ષ તરફે આ કામે નીચે મુજબનો મૌખિક તથા દસ્તાવેજી પુરાવો રજુ કરવામાં આવેલો છે.

:: મૌખિક પુરાવો ::

- (૧) આંક-૧૧ પંચ સાહેદ પીન્દુભાઈ મીઠાલાલ જૈનની જુબાની
- (૨) આંક-૧૩ પંચ સાહેદ બકુભાઈ મથુરભાઈ વસાવાની જુબાની
- (૩) આંક-૧૫ ફરીયાદી રવિન્દ્રભાઈ જશુભાઈ વસાવાની જુબાની

:: દસ્તાવેજી પુરાવો ::

- (૧) આંક-૧૨ ગુનાવાળી જગ્યાનું પંચનામું
- (૨) આંક-૧૬ ફરીયાદ

(૪) ઉપરોક્ત પુરાવા બાદ વિ.એ.પી.પી.શ્રીએ ફરીયાદપક્ષનો પુરાવો પુરો થયેલાનું જાહેર કરેલ છે. ફરીયાદ પક્ષે રજુ થયેલ પુરાવાના આધારે ક્રિ.પો.કોડ ની કલમ-૩૧૩ અન્વયે આરોપીનું વિશેષ નિવેદન નોંધવામાં આવેલ છે. જેમાં તેઓ તદ્દન નિર્દોષ છીએ અને અમોએ આપો કોઈ ગુનો કરેલ ન હોઈ દયા કરી છોડી મુકવા અરજ છે. ત્યાર બાદ બંને પક્ષકારોના વિ.વ.શ્રીઓની મૌખિક દલીલો સાંભળી.

(પ) હાલના કામે રજુ થયેલ તમામ પુરાવોના આધીન કેસના આખરી નિકાલ સારુ નીચે મુજબના મુદ્દાઓ ઉપસ્થિત થયેલ છે.

-: મુદ્દાઓ :-

(૧) શું ફરીયાદ પક્ષ નિ:શંકપણે પુરવાર કરે છે કે, આ કામના આરોપીએ તા.૧૮/૧૦/૨૦૨૪ ના રોજ કલાક ૧૫/૦૦ વાગ્યે તમો આરોપીનાઓ પોતાના કબજામાંની હોન્ડા કં પનીની એકટીવા સ્ક્રુટર નંબર જી.જે.૧૬-ડી.જે-૦૭૩૦ ની ડેકીમાં ગુજરાત રાજ્યમાં દારૂબંધીનો કાયદો અમલમાં હોવાનું જાણવા છતાં ગેરકાયદેસરનો વગર પાસ પરમીટનો ભારતીય બનાવટના વિદેશીદારૂની બોટલો નંગ-૨૫ કિંમત રૂપિયા ૩૭૫૦/- ના પ્રોહી મુદ્દામાલ સાથે પકડાઈ જઈ, પ્રોહીબીશન એક્ટની કલમ-૬૫(એ), (એ), મુજબના શિક્ષાપાત્ર ગુન્હો આ અદાલત ની હકુમત માં કરેલ છે ?

(૨) શું હુકમ ?

(૬) ઉપરોક્ત મુદ્દા અંગેના ન્યાયીક નિર્ણય નીચે મુજબ છે.

(૧) નકારમાં.

(૨) આખરી હુકમ મુજબ.

(૭) ઉપરોક્ત મુદ્દાઓના નિર્ણય માટેનાં કારણો નીચે મુજબ છે.

-: કારણો :-

મુદ્દા નંબર-૧ :-

(૮) ફરીયાદપક્ષ તરફે આરોપી સામેના આક્ષેપિત ગુન્હાની હકીકતો પુરવાર કરવા માટે આ કામે **આંક-૧૧** થી પંચ સાહેદ પિન્ડુભાઈ મીઠાલાલ જૈનને તથા **આંક-૧૩** થી પંચ સાહેદ બકુભાઈ મથુરભાઈ વસાવાને સોગંદ પર તપાસવામાં આવેલા છે. આ કામે પંચ સાહેદોએ તેમની જુબાનીમાં પોલીસે તૈયાર પંચનામામાં તેઓની સહી કરાવેલી. પોલીસ સાથે કોઈ પ્રોહી રેઈડમાં જવાનું બનેલ નથી. તેઓએ **આંક-૧૨** થી રજુ પંચનામામાં પોતાની સહીઓ ઓળખી બતાવી આ સિવાય તેઓ બીજું કંઈ જાણતા નથી. તેવી હકીકત જણાવી પંચનામા ને સમર્થન કરેલ નથી. તેમજ પોતાની સરતપાસમાં પંચનામાની સમગ્ર હકીકતો નો ઈન્કાર કરેલ છે. વિ.એ.પી.પી.શ્રીની મૌખિક વિનંતીથી ઉપરોક્ત પંચ સાહેદોને હોસ્ટાઈલ જાહેર કરી ઉલટતપાસમાં પુછી શકાય તેવા પ્રશ્નો પુછવાની પરવાનગી માંગતા તે મંજૂર કરવામાં આવેલ આમ છતાં પંચ સાહેદો પંચનામાની હકીકતોને સમર્થન થાય તેઓ કોઈ પુરાવો રજુ રાખતા નથી. સદર પંચની આરોપી પક્ષે ઉ.ત. કરવામાં આવેલ છે. તેમા સ્વીકાર કરેલ છે કે, તૈયાર પંચનામામાં સહી કર્યા સિવાય બીજી કોઈ હકીકત તેઓ જાણતા નથી.

સદર પંચો ગુનાવાળી જગ્યા અંગેના પંચનામાના પંચ સાહેદો છે. જેઓ ને ફરીયાદપક્ષે ફરી ગયેલ જાહેર કરેલ છે. ફરી ગયેલ સાક્ષી માટે ના.સુપ્રિમ કોર્ટે સતપોલ વિરુદ્ધ દિલ્હી એડમીનીસ્ટ્રેટીવ(AIR 1976 SC 294) માં પ્રસ્થાપિત કરેલ છે કે, ફરી ગયેલ સાક્ષીનો પુરાવો સંપૂર્ણ વ્યર્થ નથી. વળી ગુરાસીહ વિરુદ્ધ સ્ટેટ

ઓફ રાજસ્થાન (AIR 2001 SC 330) માં નામ. સુપ્રિમ કોર્ટે પ્રસ્થાપિત કરેલ છે કે, ફોજદારી કાર્યવાહીમાં જ્યારે સાક્ષીને ફરી ગયેલ જાહેર કરી ફરીયાદપક્ષ ધ્વારા પોતાના સાક્ષીની ઉલટ તપાસ કરવામાં આવે ત્યારે સામાન્ય નિયમ તરીકે તેનો પુરાવો નકારવાનો નથી. અદાલત માટે એ ખુલ્લુ છે કે, દરેક કેસની હકીકત અનુસાર સદર ઉલટ તપાસ અને વિરોધાભાસ સાક્ષીની વિશ્વસનીયતા ગુમાવે છે કે કોઈ બાબતે તેના પર આધાર રાખી શકાય છે કે કેમ? અત્રેના કેસમાં ફરીયાદપક્ષ ધ્વારા સદર પંચો ની ઉલટ તપાસ કરવામાં આવેલ. પરંતુ ફરીયાદપક્ષ સદર કોઈ ફળદાયી વિગતો રેકર્ડ ઉપર લાવી શકેલ નથી. તે સંજોગોમાં સદર પંચો ના પુરાવા ઉપર આધાર રાખી શકાય તેમ નથી.

(૯) આ કામે આંક-૧૫ થી ફરીયાદી રવિન્દ્રભાઈ જશુભાઈ વસાવાનાઓને સોગંદ ઉપર તપાસવામાં આવેલા છે. જેમાં તેઓ જણાવેલ છે કે, તા.૧૮/૧૦/૨૦૨૪ ના રોજ હું તથા અ.હે.કો. રાજેશભાઈ ગવલીયાભાઈ તથા અન્ય પોલીસ સ્ટાફના માણસો સાથે થવા ચેકપોસ્ટ ખાતે વાહન ચેકીંગમાં હાજર હતા તે દરમિયાન ડેડીયાપાડા તરફથી એક ઈસમ એક્ટીવા ગાડી લઈ આવતા તેને ઉભો રહેવાનો ઈશારો કરતા તે ઉભો રહેલ નહીં અને નાસી ગયેલ જેથી અમો તથા સ્ટાફના માણસો તેનો પીછો કરતાં તેને ગલીબા ગામ પાસે કોર્ડન કરી ઉભો રખાવી બે પંચો બકુભાઈ મથુભરભાઈ વસાવા તથા પિન્ડુભાઈ મીઠાલાલ જૈન નાઓને બોલાવી તેમની રૂબરૂ નામઠામ

પુછતાં તેણે પોતાનું નામ પ્રવિણભાઈ પરસોત્તમભાઈ વસાવા રહે.કં બોડીયા,તા.નેત્રંગ,જી.ભરૂચના હોવાનું જણાવેલ જેથી તેના કબજામાં ની એકટીવા ગાડીનો નંબર જોતાં જી.જે-૧૬-ડી.જે- ૦૭૩૦ નો હતો જેમાં તપાસ કરતાં ભારતીય બનાવટના વિદેશીદારૂની બોટલ નંગ-૨૫ કિંમત રૂપિયા ૩૭૫૦/-નો પ્રોહી મુદ્દામાલ મળી આવેલ જેથી તે અંગેનું વિગતવારનું પંચનામું કલાક ૧૪/૩૦ થી કલાક ૧૫/૦૦ સુધીનું અ.હે.કો. રાજેશભાઈ ગવલીયાભાઈ નાઓએ કરી પંચનામાની વિગતે પ્રોહી મુદ્દામાલ વધુ તપાસ અર્થે કબજે કરેલ. ત્યારબાદ સદર ગુનાના કામે અમોએ ફરીયાદ આપેલ. આજરોજ મને સદર ફરીયાદ બતાવવામાં આવે છે તે જોઈ કહું છું કે, તેમાં ફરીયાદી તરીકે મારી સહી છે જે હું ઓળખું છું સદર ફરીયાદ આંક-૧૬ થી રજુ છે. ત્યારબાદ સદર ગુનાની આગળની તપાસ અ.હે.કો. રાજેશભાઈ ગવલીયાભાઈનાઓને સોંપતા તેમણે તપાસ સંભાળી લાગતા વળગતા સાહેદોના નિવેદનો મેળવી આરોપી વિરુદ્ધ પુસ્તો પુરાવો જણાતાં નામદાર કોર્ટમાં ચાર્જશીટ કરેલ. આરોપીને જોયેથી ઓળખી શકું આરોપી આજરોજ નામદાર કોર્ટમાં હાજર નથી.

સદર સાહેદ પોતાની ઉલટતપાસમાં એ હકીકતનો સ્વીકાર કરે છે કે,એ વાત ખરી છે કે, થવા ચેકપોસ્ટ પાસે બેરીકેટ મુકેલા છે. એ વાત ખરી છે કે ,બેરીકેટથી પસાર થવું હોય તો ગાડી ધીમી ગતિએ ચલાવવી પડે. એ વાત ખરી છે કે , બનાવવાની જગ્યાએ જાહેર રોડ છે. એ વાત ખરી છે કે થવા ચેકપોસ્ટ પાસે દુકાનો તથા ગલ્લા

આવેલા છે. એ વાત ખરી છે કે, રોડની બંન્ને સાઈડે મકાનો આવેલા છે. એ વાત ખરી છે કે, થવા ગામ વસ્તીવાળું ગામ છે. એ વાત ખરી છે કે, ગાલીબા ગામ વસ્તીવાળું ગામ છે. એ વાત ખરી છે કે થવાથી ગાલીબા જવું હોય તો ફુલવાડી ચાર રસ્તાથી જવું પડે. એ વાત ખરી છે કે , અમોને બાતમી મળ્યા બાદ પંચોને બોલાવેલા. એ વાત ખરી છે કે , પંચો નેત્રંગના રહેવાસી છે. એ વાત ખરી નથી કે, આરોપીઓ પાસેથી અમોએ કોઈ પ્રોહી મુદ્દામાલ રીકવર કરેલ નહીં.

(૧૦) આ કામે તપાસાયેલ ફરીયાદીએ પોલીસના માણસો હોઈ સ્વાભાવીક રીતે ફરીયાદને સમર્થન કરે તેમજ કેસ પુરવાર કરવામાં રસ હોઈ શકે પરંતુ તેઓની જુબાનીને આ કામે તપાસવામાં આવેલ સ્વતંત્ર પંચ સાહેદોની જુબાનીથી હાલના કામના આરોપી પાસેથી કહેવાતો મુદામાલ કબજે કરવામાં આવેલાનું પણ સમર્થન મળેલ નથી. વધુમાં આ કામે પોલીસ સાહેદો સિવાય અન્ય કોઈ ત્રાહિત વ્યક્તિના નિવેદન લીધેલ નથી. આમ ફરીયાદપક્ષ આ કામે સ્વતંત્ર સાહેદની તથા પંચોની જુબાનીથી ફરીયાદ હકીકત પુરવાર કરી શકેલ ન હોઈ ફરીયાદી કે જેઓ પોલીસના માણસો છે અને હિત ધરાવનાર સાહેદો છે તેઓની જુબાની પર આધાર રાખી આરોપીને તકસીરવાન ઠરાવી શકાય નહીં. વધુમાં ફરીયાદ પક્ષના પુરાવાને સ્વતંત્ર સાહેદોના પુરાવાથી બળ પ્રાપ્ત થતુ નથી. તે સંજોગોમાં નામ. સર્વોચ્ચ અદાલતના ચુકાદા **"AZEER V/S. STATE OF KERALA 2013 (0) GLHEL- S.C. 52570"** માં પ્રતિપાદીત થયેલ સિદ્ધાંત મુજબ જ્યારે કેસ અન્ય સ્વતંત્ર સાહેદો તપાસેલ ન હોય ત્યારે માત્ર ફરીયાદી તથા

ત.ક.અ.ની જુબાનીના આધારે આરોપીઓને તકસીરવાન ઠરાવી શકાય નહીં.

(૧૧) આમ, ફરીયાદપક્ષે રજુ થયેલ મૌખિક તેમજ દસ્તાવેજી પુરાવો, કેસનું રેકર્ડ પ્રોસીડીંગ્સ, પક્ષકારોના વિ.વ.શ્રીઓની દલીલો વગેરે લક્ષમાં લેતાં, ફરીયાદ પક્ષે કોઈ સ્વતંત્ર સાહેદોના પુરાવો રજુ કરેલ નથી. કહેવાતો મુદ્દામાલ પણ આરોપીના પોતાના કબજામાંથી મળી આવેલ હોય તેવો નિઃશંક પુરાવો ફરીયાદ પક્ષ રજુ થયેલા પુરાવાના આધારે શંકાથી પર પુરવાર કરવામાં નિષ્ફળ નિવડેલ હોય, મુદ્દા નં.૧ નો જવાબ નકારમાં આપી, મુદ્દા નં.૨ પરત્વે ન્યાયના હિતમાં નીચે મુજબનો આખરી હુકમ કરવામાં આવે છે.

:: હુકમ ::

(૧) આ કામના આરોપી પ્રવિણભાઈ પરસોત્તમભાઈ ત્રિકમભાઈ વસાવા, રહે. કંબોડીયા નવી વસાહત, તા.નેત્રંગ, જી.ભરૂચનાઓને ક્રિ.પ્રો.કોડની કલમ-૨૪૮ (૧) અન્વયે પ્રોહીબીશન એક્ટની કલમ-૬૫(એ)(એ) મુજબના શિક્ષાપાત્ર ગુન્હામાંથી શંકાનો લાભ આપી, નિર્દોષ ઠરાવી, છોડી મુકવાનો હુકમ કરવામાં આવે છે.

(૨) ક્રિ.પ્રો.કોડની કલમ-૪૩૭(એ) અન્વયે આરોપીએ અપીલ કોર્ટમાં હાજર રહેવાની બાંહેધરી માટે રૂ.૫,૦૦૦/- (અંકે રૂપીયા પાંચ હજાર પુરા) ના જામીન રજુ રાખવાના રહેશે.

(૩) આ કામે કબજે લીધેલ મુદ્દામાલ દારુનો અપીલ પિરીયડ વિત્ત્યા બાદ નાશ કરવાનો હુકમ કરવામાં આવે છે.

આ હુકમ આજ તા.૨૭ માહે-એપ્રિલ – સને ૨૦૨૬ ના રોજ ખુલ્લી અદાલતમાં પાંચી, સંભળાવી, સહી કરી જાહેર કરવામાં આવ્યો.

તા. ૨૭/૦૪/૨૦૨૬
મુ.નેત્રંગ

//J.J.S.//

(બી.આર.લખવાણી)
જયુડી.મેજીસ્ટ્રેટ.ફ.ક., નેત્રંગ
(જજ કોડ નં. જીજે૦૧૭૧૧)